
Uttangakritam 3 Vishnu Stotram

उत्तङ्गकृतं ३ विष्णुस्तोत्रम्

Document Information



Text title : Uttangakritam 3 Vishnu Stotram

File name : uttangakRRitaM3viShNustotram.itx

Category : vishhnu, vishnu, bRRihannAradIyapurANa, stotra

Location : doc_vishhnu

Proofread by : PSA Easwaran

Description/comments : bRRihannAradIyapurANa | pUrvabhAga | adhyAya 38/3-38||

Latest update : October 26, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 26, 2024

sanskritdocuments.org

उत्तङ्गकृतं ३ विष्णुस्तोत्रम्



उत्तङ्ग उवाच ।

नतोऽस्मि नारायणमादिदेवं जगन्निवासं जगदेकबन्धुम् ।
चक्राब्जशार्ङ्गसिधरं महान्तं स्मृतार्तिनिघ्नं शरणं प्रपद्ये ॥ ३ ॥

यन्नाभिजाब्जप्रभवो विधाता सृजत्यमुं लोकसमुच्चयं च ।
यत्क्रोधतो हन्ति जगच्च रुद्रस्तमादिदेवं प्रणतोऽस्मि विष्णुम् ॥ ४ ॥

पद्मापतिं पद्मदलायताक्षं विचित्रवीर्यं निखिलैकहेतुम् ।
वेदान्तवेद्यं पुरुषं पुराणं तेजोनिधिं विष्णुमहं प्रपन्नः ॥ ५ ॥

आत्माक्षरः सर्वगतोऽच्युताख्यो ज्ञानात्मको ज्ञानविदां शरण्यः ।
ज्ञानैकवेद्यो भगवाननादिः प्रसीदतां व्यष्टिसमष्टिरूपः ॥ ६ ॥

अनन्तवीर्यो गुणजातिहीनो गुणात्मको ज्ञानविदां वरिष्ठः ।
नित्यः प्रपन्नार्तिहरः परात्मा दयाम्बुधिर्मे वरदस्तु भूयात् ॥ ७ ॥

यः स्थूलसूक्ष्मादिविशेषभेदैर्जगद्यथावत्स्वकृतं प्रविष्टः ।
त्वमेव तत्सर्वमनन्तसारं त्वत्तः परं नास्ति यतः परात्मन् ॥ ८ ॥

अगोचरं यत्तव शुद्धरूपं मायाविहीनं गुणजातिहीनम् ।
निरञ्जनं निर्मलमप्रमेयं पश्यन्ति सन्तः परमार्थसंज्ञम् ॥ ९ ॥

एकेन हेन्त्रैव विभूषणानि यातानि भेदत्वमुपाधिभेदात् ।
तथैव सर्वेश्वर एक एव प्रदृश्यते भिन्न इवाखिलात्मा ॥ १० ॥

यन्मायया मोहितचेतसस्तं पश्यन्ति नात्मानमपि प्रसिद्धम् ।
त एव मायारहितास्तदेव पश्यन्ति सर्वात्मकमात्मरूपम् ॥ ११ ॥

विभुं ज्योतिरनौपम्यं विष्णुसंज्ञं नमाम्यहम् ।
समस्तमेतदुद्धृतं यतो यत्र प्रतिष्ठितम् ॥ १२ ॥

यतश्चैतन्यमायातं यद्रूपं तस्य वै नमः ।

अप्रमेयमनाधारमाधाराधेयरूपकम् ॥ १३ ॥
 परमानन्दचिन्मात्रं वासुदेवं नतोऽस्म्यहम् ।
 हृद्गुहानिलयं देवं योगिभिः परिसेवितम् ॥ १४ ॥
 योगानामादिभूतं तं नमामि प्रणवस्थितम् ।
 नादात्मकं नादबीजं प्रणवात्मकमव्ययम् ॥ १५ ॥
 सद्भावं सच्चिदानन्दं तं वन्दे तिग्मचक्रिणम् ।
 अजरं साक्षिणं त्वस्य ह्यवाङ्मनसगोचरम् ॥ १६ ॥
 निरञ्जनमनन्ताख्यं विष्णुरूपं नतोऽस्म्यहम् ।
 इन्द्रियाणि मनो बुद्धिः सत्त्वं तेजो बलं धृतिः ॥ १७ ॥
 वासुदेवात्मकान्याहुः क्षेत्रं क्षेत्रज्ञमेव च ।
 विद्याविद्यात्मकं प्राहुः परात्परतरं तथा ॥ १८ ॥
 अनादिनिधनं शान्तं सर्वधातारमच्युतम् ।
 ये प्रपन्ना महात्मानस्तेषां मक्तिर्हि शाश्वती ॥ १९ ॥
 वरं वरेण्यं वरदं पुराणं सनातनं सर्वगतं समस्तम् ।
 नतोऽस्मि भूयोऽपि नतोऽस्मि भूयो नतोऽस्मि भूयोऽपि नतोऽस्मि भूयः ॥ २० ॥
 यत्पादतोयं भवरोगवैद्यो यत्पादपांसुर्विमलत्वसिद्धौ ।
 यन्नाम दुष्कर्मनिवारणाय तमप्रमेयं पुरुषं भजामि ॥ २१ ॥
 सद्रूपं तमसद्रूपं सदसद्रूपमव्ययम् ।
 तत्तद्विलक्षणं श्रेष्ठं श्रेष्ठाच्छ्रेष्ठतरं भजे ॥ २२ ॥
 निरञ्जनं निराकारं पूर्णमाकाशमध्यगम् ।
 परं च विद्याविद्याभ्यां हृदम्बुजनिवासिनम् ॥ २३ ॥
 स्वप्रकाशमनिर्देश्यं महतां च महत्तरम् ।
 अणोरणीयांसमजं सर्वोपाधिविवर्जितम् ॥ २४ ॥
 यन्नित्यं परमानन्दं परं ब्रह्म सनातनम् ।
 विष्णुसंज्ञं जगद्धाम तमस्मि शरणं गतः ॥ २५ ॥
 यं भजन्ति क्रियानिष्ठा यं पश्यन्ति च योगिनः ।
 पूज्यात्पूज्यतरं शान्तं गतोऽस्मि शरणं प्रभुम् ॥ २६ ॥

यं न पश्यन्ति विद्वांसो य एतद्व्याप्य तिष्ठति ।
 सर्वस्मादधिकं नित्यं नतोऽस्मि विभुमव्ययम् ॥ २७ ॥
 अन्तःकरणसंयोगाज्जीव इत्युच्यते च यः ।
 अविद्याकार्यरहितः परमात्मेति गीयते ॥ २८ ॥
 सर्वात्मकं सर्वहेतुं सर्वकर्मफलप्रदम् ।
 वरं वरेण्यमजनं प्रणतोऽस्मि परात्परम् ॥ २९ ॥
 सर्वज्ञं सर्वगं शान्तं सर्वान्तर्यामिणं हरिम् ।
 ज्ञानात्मकं ज्ञाननिधिं ज्ञानसंस्थं विभुं भजे ॥ ३० ॥
 नमाम्यहं वेदनिधिं मुरारि वेदान्तविज्ञानसुनिश्चितार्थम् ।
 सूर्येन्दुवत् प्रोज्ज्वलनेत्रमिन्द्रं खगस्वरूपं वपतिस्वरूपम् ॥ ३१ ॥
 सर्वेश्वरं सर्वगतं महान्तं वेदात्मकं वेदविदां वरिष्ठम् ।
 तं वाङ्मनोऽचिन्त्यमनन्तशक्तिं ज्ञानैकवेद्यं पुरुषं भजामि ॥ ३२ ॥
 इन्द्राग्निकालासुरपाशिवायुसोमेशमार्त्तण्डपुरन्दराद्यैः ।
 यः पाति लोकान् परिपूर्णभावस्तमप्रमेयं शरणं प्रपद्ये ॥ ३३ ॥
 सहस्रशीर्षं च सहस्रपादं सहस्राबाहुं च सहस्रनेत्रम् ।
 समस्तयज्ञैः परिजुष्टमाद्यं नतोऽस्मि तुष्टिप्रदमुग्रवीर्यम् ॥ ३४ ॥
 कालात्मकं कालविभागहेतुं गुणत्रयातीतमहं गुणज्ञम् ।
 गुणप्रियं कामदमस्तसङ्गमतीन्द्रियं विश्वभुजं वितृष्णम् ॥ ३५ ॥
 निरीहमग्र्यं मनसाप्यगम्यं मनोमयं चान्नमयं निरूढम् ।
 विज्ञानभेदप्रतिपन्नकल्पं न वाङ्मयं प्राणमयं भजामि ॥ ३६ ॥
 न यस्य रूपं न बलप्रभावे न यस्य कर्माणि न यत्प्रमाणम् ।
 जानन्ति देवाः कमलोद्भवाद्याः स्तोष्याम्यहं तं कथमात्मरूपम् ॥ ३७ ॥
 संसारसिन्धौ पतितं कदर्यं मोहाकुलं कामशतेन बद्धम् ।
 अकीर्तिभाजं पिशुनं कृतघ्नं
 सदाशुचिं पापरतं प्रमन्युम् ।
 दयाम्बुधे पाहि भयाकुलं मां
 पुनः पुनस्त्वां शरणं प्रपद्ये ॥ ३८ ॥
 इति नारदपुराणे पूर्वभागे अष्टत्रिंशाध्यायान्तर्गतं

उत्तङ्गकृतं विष्णुस्तोत्रं समाप्तम् ।

बृहन्नारदीयपुराण । पूर्वभाग । अध्याय ३८/३-३८ ॥

bRRihannAradIyapurANa . pUrvabhAga . adhyAya 38/3-38..

Proofread by PSA Easwaran

——
Uttangakritam 3 Vishnu Stotram

pdf was typeset on October 26, 2024

——
Please send corrections to sanskrit@cheerful.com

